

## సన్మానం

వాసుకు ఒక కోరిక ఉండి పోయింది తీరకుండా.

ఇంత బ్రతుకు బ్రతికి తనకు ఒక్క పౌర సన్మానం కూడ జరగలేదని. వాసు బాగా బ్రతికాడు - మంచి కంపెనీలో ఓ మోస్తరు ఉద్యోగం చేసి వాలంటరీ రిటైర్మెంటు తీసుకున్నాడు కొంచెం అనారోగ్యకారణాలవలన.

అతని పిల్లాడు అమెరికాలో బాగా సంపాదిస్తున్నాడు రెండు చేతుల్తో.

“ నాన్నా! ఆ ముష్టి ఉద్యోగం వదిలెయ్యి - మహా అయితే పదివేలు యిస్తారు అంతేగా - నీ కెంత కావాలంటే అంత పంపిస్తా - రిజైన్ చెయ్యి. ” అంటూ ఫోనులో అదరగొడితే - గమ్మున ఆ పని చేసేశాడు.

వాసు కొడుకు దాసు మాట నిలబెట్టుకుని నెల నెల కొంత పంపుతూ ఉంటాడు. పని పాట ఏమీ లేక పోవడం వలన పేపరు చదవడం, మిత్రులతో కాలక్షేపం చేయడం అలవాటయింది.

పేపర్లలో ఫలానా వారికి సన్మానం జరిగిందని రాస్తూ ఉంటే కన్నార్పకుండా చదువుతూ ఉంటాడు వాసు.

ఏదో మొక్కుబడిగా అతను రిజైన్ చేసిన సందర్భంలో ఓ దండ అతని మెడలో పడింది. దాన్ని ఆయన సన్మానంగా భావించలేదు చచ్చిన శవానికి కూడ దండలు పడతాయి గదా!

సన్మానం అంటే వందల మంది ప్రజల మధ్య వేదిక పైన జరగాలి - విలేఖరులు హాజరు కావాలి - టీవీ ఛానెల్సు వాళ్ళు కవరు చెయ్యాలి. తనకు దుశ్శాలువా కప్పాలి - మెడనిండా దండలు వేయాలి! చప్పట్లతో హాలు మారు మ్రోగిపోవాలి.

వచ్చిన చిక్కల్లా ఎక్కడ వచ్చిందంటే వాసుకు సన్మానం అందుకునే అర్హత కనపడ్డం లేదు. అతను గొప్ప రచయిత కాని - కవి కాని కాడు. పోనీ రాజకీయ నాయకుడు కూడా కాదు. గొప్ప వక్త కూడా కాదు - ప్రజాసేవ కళాంకితుడు - అంటే ప్రజాసేవకు అంకితమైన వాడు కాదు - మరి యింక సన్మానాలు ఎలా

జరుగుతాయి. ఎవరు ఆయన్ని పొగుడతారు? ఎవరికేం పట్టింది ఆయనకు సన్మానం చేయడానికి?

తనతో పాటు పార్కులో కూర్చునే రిటైర్డ్ ఎంప్లాయిస్ తో ఇదే విషయం అడిగితే వాళ్ళు “ దాందేముంది! మాకు పదివేలు డొనేషన్ యివ్వు - ఓ ఆడిటోరియంలో గొప్ప సన్మానం చేస్తాం” అని సెలవిచ్చారు.

కాని అతగాడికి వారిపైన నమ్మకం లేదు. రాలిపోయే పువ్వులు - వాళ్ళేం మాట్లాడుతారు తన గురించి?

వాళ్ళు మాట్లాడినా ఎవరు పత్రికల్లో వార్తలు వేస్తారు! అందుకని మర్యాదగా తిరస్కరించాడు.

“ అలాకాదు నన్ను గుర్తించి ఈ సంఘం నన్ను సన్మానించాలి.”

వాళ్ళు ఎగతాళిగా నవ్వారు - పగలబడి నవ్వారు.

“ నువ్వేమన్నా సచిన్ టెండూల్కర్ అనుకుంటున్నావా? సానియా మీర్జా అనుకుంటున్నావా - సినారే అనుకుంటున్నావా - వేటూరి అనుకుంటున్నావా? ఆ కాలం పోయింది - ఇప్పుడు హోటల్లు ఎక్కడున్నాయి - అన్నీ టిఫెను సెంటర్లే - సెల్ఫ్ సర్వీసు టిఫెను సెంటర్లు - ఎవరి టిఫెను వాళ్ళు తెచ్చుకుని తిన్నట్లు - ఎవరి సన్మానం వాళ్ళు చేసుకోవాలి. కాక పోతే డబ్బు లన్ని నువ్వే యిస్తావు - దండలు - శాలువలు వేరే వాళ్ళతో వేయించుకుని కప్పించుకుంటావు - ఊరికే పిచ్చి పిచ్చి కలలు కనవాకు. ఆరోగ్యం చెడిపోతుంది.” అని ఒక వయోవృద్ధుడు హెచ్చరించాడుకూడ.

జ్ఞానులు ఎవరైనా మంచి మాటలు చెబితే విని అర్థం చేసుకుంటారు - పాటిస్తారు. కాని మూర్ఖులకు ఇతరుల మాటలు రుచించవు - అర్థంకావు వ్యర్థం!

ఆ చందాన వాసుకు వారి మాటలు బుర్ర కెక్కలేదు - కాగా అగ్నికి ఆజ్యంతోడైనట్లు వారి హేళన అతనిలో సన్మానం చేయించుకోవాలని మరింత పట్టుదల పెంచింది.

ఓ సారి గాంధీ గార్ని ఆదర్శంగా తీసుకుని ఓ రోజు ఉదయం తన వీధి ఊడవటం మొదలెట్టాడు - మరీ ఆకులు అలములతో చెత్తగా ఉందని. ఆవీధి వాళ్ళంతా వింతగా చూశారు. అప్పుడు తనే చెప్పాడు.

“మీరంతా స్వార్థ పరులు మీ గుమ్మం ముందు ఊడ్చుకుంటారు. ఆ ఊడ్చిన మీ చెత్తను - మీపక్కింటికో - రోడ్డు మధ్యకో నెట్టేస్తారు. నేను అలాకాదు - వీధిని శుభ్రం చేస్తాను” అంటూ వీరఫోజు లిచ్చాడు ఆడాళ్ళ ముందు.

ఇలా రెండు రోజులు చేశాడో లేదో ఓ పదిమంది మున్సిపల్ స్వీపర్లు కట్ట కట్టుకుని వచ్చేశారు అతనింటికి.

వాసు సంతోషపడ్డాడు సన్మానం చేయడానికొచ్చారనుకుని.

“ ఏందిబే ! మా ఉద్యోగాలు ఊడగొట్టడానికి చూస్తున్నావా?” పొద్దున్నే ఫుల్ లోడులో ఉన్నట్లున్నాడు ఒకడు మీదిమీదికి వచ్చాడు.

“ దూరం - దూరం నేనేం చేశాను - నేనెవరిపైనా కంప్లెయింటు కూడ యివ్వలేదు.” బిత్తర పోయి అన్నాడు వాసు.

“నువ్వేమన్నా పెద్ద హీరోననుకున్నావా మా పని నువ్వు చెయ్యడానికి - మేం కాస్త స్ట్రైకులో వుంటే నువ్వు మా పని చేస్తావు - నిన్ను ఖతం చేస్తాం!” అంటూ ఇంకోడు ఆవేశపడి పోయాడు.

“ నాకేం తెలీదు - కాస్త సంఘ సేవ చేద్దామని ఊడ్చాను - అంతే !”

“ అరె చుఫ్ బేకూఫ్ ! నిన్ను చూసి అందరూ చీపుళ్ళు పట్టుకొని ఊడిస్తే మా ఉద్యోగాలు ఎలా ఉంటాయి? మా స్ట్రైకు ఎలా సక్సెస్ అవుతుంది.” ఇంకోడు రెచ్చి పోయాడు.

మూర్ఖపు ప్రజలు మహాత్ములని ఏనాడు ఆదరించారు కనుక - అని జాలి పడ్డాడు వాళ్ళను చూసి.

ఓ అరగంట తిట్లు తిన్న తర్వాత ఇక అటువంటి పనులు మళ్ళీ చేయనని ఒప్పుకున్నాడు.

“ బాబూ ! నాకు బుద్ధి వచ్చింది. వీధి ఊడ్చటం కాదు - మా యిల్లు కూడ నేను ఊడ్చుకోను.” అని చెప్పి చెంపలేసుకున్నాడు.

పోతూ పోతూ మందు కొట్టడానికి ఓ అయిదొందలు వసూలు చేసుకుని పోయారు. ఇవ్వక తప్పిందికాదు వీధి ప్రజలంతా వాసూనే చూస్తున్నారు మరి.

వాసు భార్య బాల ఈ చోద్యమంతా చూసి వాళ్ళు వెళ్ళింతర్వాత బాగా క్లాసు తీసుకుంది. “ పనీ పాట లేని మంగలి పిల్లి తల గొరిగాడని - ‘కృష్ణారామ’ అనుకుంటూ కూర్చోకుండా - అవ్వ - వీధులు ఊడ్చడమేంటి - పరువు పోగొట్టుకోవడమేంటి - ఐదొందలు వదిలించుకోవడమేంటి - చీ చీ ! ఇలా అయితే నే పుట్టింటికి పోతాను - జాగ్రత్త!” వార్నింగు యిచ్చింది. అసలే ఆమె హైక్లాసు లేడీ - మహిళా మండలిలో సేవా కార్యక్రమాలు చాలా చేస్తూ ఉంటుంది.

ఓ గురువారం వంట వాళ్ళను పిలిపించి రెండు గుండిగలు అన్నం సాంబారు వండించి, స్వీట్లు - పండ్లు కొని - స్వయంగా వాటిని తీసుకు పోయి అక్కడ ఆడుకుంటున్న ముష్టి వాళ్ళకు - భక్తులకు పందేరం చేయించి ఇంటి కొచ్చి గుండెలమీద చెయ్యి వేసుకుని పడుకున్నాడు - ఈ జీవితం ధన్యమై పోయిందని భావిస్తూ కాస్త కునుకు తీశాడు.

ఇంతలోనే లారీ ఆగిన చప్పుడయింది. జనం దాంలోంచి దిగడం మొదలెట్టారు.

“ వీళ్ళ దుంపతెగ ! వీళ్ళకి సన్మానం ఎక్కడ, ఎప్పుడు, ఎలా చేయాలో తెలీదులాగుంది. నేరుగా యింటికి రావడమే! బాల చూస్తే ఏమనుకుంటుంది - అలగా జనంతో సన్మానం చేయించుకున్నాననుకోదూ.” అంటూ విసుక్కుంటూ బయట కొచ్చాడు.

ఎవ్వరి చేతుల్లోనూ దండలయితే లేవు గాని - కొందరి చేతుల్లో కర్రలున్నాయి.

“ ఇందాక సాయిబాబా గుడి వద్ద అన్నదానం చేసింది నువ్వేనా?” ఓ పెద్ద మనిషి చాలా మర్యాదగా అడిగాడు.

“ ఆ ! నేనే ! కాని నాకు పబ్లిసిటీ యిచ్చుకోవడం యిష్టం ఉండదు - అందుకే బ్యానర్లు కట్టలేదు. ఎక్కడా నాపేరు రాయలేదు - ” చెప్పాడు వినయంగా తలవంచి.

“ కడుపుకేం తింటున్నావు ? ” ఇంకోళ్ళు కరుగ్గా అడిగారు.

“ నేను మీ లాంటి మామూలు మనిషినే! కూర, పప్పు, సాంబారు, అన్నం తింటూ వుంటాను - నేనేం దేవతని కాను - నన్ను అలా చెయ్యొద్దు . ” ఇంకా వినయంగా చెప్పాడు వాసు - తన గురించి చాలా గొప్పగా ఊహించుకుంటూ.

“ ఇందాక నువ్వు పంచి పెట్టినవి తిన్నావా? ” ఇంకెవరో అడిగారు.

“ అబ్బే ! నాకు మిగిలితేగా - ఇంటి కొచ్చి భోంచేశాను ” చెప్పాడు

“ కనుక బ్రతికి పోయావు - నీ పుణ్యమాని వందల మంది హాస్పిటల్లో చావు బ్రతుకుల్లో ఉన్నారు - తెల్సా! ” పెద్దమనిషి అడిగాడు.

“ నాకేం అర్థంకావడం లేదు - ” అయోమయంలో పడిపోయాడు.

“ హాస్పిటల్ కురా తెలుస్తుంది - ఇప్పుడు వాళ్ళకు మందులెవరు కొనిస్తారు? డాక్టరు ఫీజులు ఎవరు భరిస్తారు? ”

“ సార్ ! మా వాళ్ళని బ్రతికించండి - మీ కాలు మొక్కుతాం. ” అంటూ కొందరు స్త్రీలు అతని మీద పడ్డారు.

పరిస్థితి ఆర్థమై వాళ్ళెంబడి హాస్పిటల్ కు పోయాడు - అక్కడ చాలా మంది ఎమర్జెన్సీ వార్డులో అడ్మిట్ అయి ట్రీట్ మెంటు తీసుకుంటున్నారు. కొందరు ఓపీలో ట్రీట్ మెంటు తీసుకుంటున్నారు. చాలా మంది ప్రైవేట్ హాస్పిటల్ కు వెళ్ళారుట.

వాసు పోగానే డాక్టరు పెద్ద లిస్టు రాసిచ్చాడు - మందుల లిస్టు -

గ్లూకోజ్ బాటిళ్ళు - సెలైన్ బాటిళ్ళు - డజన్ల కొద్దీ ఇంజెక్షన్లు - వందల కొద్దీ సిరంజీలు - ఇవన్నీ అర్జెంటుగా కొనుక్కు రమ్మన్నాడు - అతను ఏదో చెప్పబోతే ఎవరూ అతనికి ఆ అవకాశం యివ్వలేదు. దాదాపు తోసుకుంటూ అతన్ని మెడికల్ షాపు దగ్గరికి లాక్కెళ్ళారు షాపు వాడు అవన్నీ చూసి చెప్పాడు. “ పది వేలు దాటుతుంది.

సార్ అన్నీ ఒకే సారి కావాలా! కొంచెం కొంచెం తీసుకుంటారా?”

“ అన్నీ ఇవ్వవయ్యా ! ఆవతల ప్రాణాలు పోతున్నాయి.” అతని వెంబడి వచ్చిన వాళ్ళు చెప్పారు.

“ నేనేం డబ్బు తీసుక రాలేదు!” ఏడ్చు మొహం పెట్టి చెప్పాడు వాసు.

“ ఫర్వాలేదు సార్ - రేపుయివ్వండి - మీరెక్కడికి పోతారు షాపు ఎక్కడికి పోతుంది.” చెప్పాడు షాపు వాడు అన్నీ పెట్టెల్లో ప్యాక్ చేస్తూ.

లక్ష్మీగా అందరూ కోలుకున్నారు - కాని రెండు రోజులు అతనికి అదే ద్యూటీ - ఆసుపత్రికి పోవడం - పరామర్శించడం - మందులు కొనివ్వడం - డాక్టర్ల చేతులు - నర్సుల చేతులు తడపడం.

ఇంత చేసిందానికి అందరూ తనను దేముడిలా చూస్తారనుకుంటే - ఒక నేరస్తుడ్ని చూసినట్లు - పెద్ద హంతకుడ్ని చూసినట్లు చూశారు. హతోస్మి!

ఒక రోజు విరిగిన హృదయంతో తుంగభద్ర నది ఒడ్డున నడుస్తూంటే అతన్ని ఓ జంట ఆకర్షించింది. ఒక మొగ - ఒక ఆడ - ఒకళ్ళ పైన ఒకళ్ళు పడి ఏడుస్తున్నారు - మధ్యమధ్యలో ముద్దు పెట్టుకుంటున్నారు - కన్నీళ్ళు తుడుచుకుంటున్నారు - వారిది ముదురు ప్రేమ లాగుంది. సీనియరు ప్రేమికుల్లాగున్నారు అతనికి అక్కడక్కడ జుత్తు నెరిసింది - ఆమెకు ముప్పయి దాటి ఉండవచ్చు. ఆమె చాలా అందంగా ఉంది ఖరీదైన దుస్తుల్లో మెడలో నగల్తో అతను సఫారీ డ్రస్సులో చాలా స్మార్టుగా ఉన్నాడు. అతను మధ్య వయస్కుడు లాగున్నాడు.

పెద్దలు వారి ప్రేమకు అంగీకరించి నట్లు లేదు - ఆత్మహత్య చేసుకుందామని వచ్చినట్లున్నారు - బహుశ ఏట్లో మునిగే ముందు మనసు విప్పి మాట్లాడుకుందా మనుకునుంటారు. - అని అనిపించింది వాసుకు.

అతనిలోని సేవాతత్పరత వెల్లి విరిసింది. ఆవేశంతో ముందుకు దూకాడు.

“ మీరేం చావాల్సిన పనిలేదు.” వాళ్ళ ముందుకు వచ్చి చెప్పాడు వాసు.

ఇతన్ని చూసి వాళ్ళు కంగారు పడిపోయి సర్దుకు కూర్చున్నారు.

“ మీ ఇద్దరికీ యింకా పెళ్ళి కాలేదు కదూ !” అడిగాడు

వాళ్ళు తలలు ఆడించారు అడ్డదిడ్డంగా.

“ మీ పెళ్ళికి మీ వాళ్ళు అంగీకరించలేదు కదూ !” అడిగాడు మళ్ళీ

ఈ సారీ తలకాయలు ఆడించారు

“ అంత మాత్రాన చనిపోవాలా? మనిషికి కేవలం జీవించే హక్కు ఉంది కాని - చని పోయే హక్కు లేదు - ” కఠినంగా అన్నాడు వాసు.

“ నువ్వు గాని పోలీసు గాని కాదు కదా? ” అడిగాడు మొగ అతను కంగారు పడుతూ.

“ ఖచ్చితంగా కాదు - మీ లాంటి ఓ భగ్న ప్రేమికుడ్ని పెద్దల మూర్ఖత్వానికి నా ప్రేమను బలి యివ్వాలి వచ్చింది. మీరు అలా కాకూడదు. నాకు అప్పట్లో ఎవరు అండగా నిలబడలేదు - కాని ఇప్పుడు నేను మీకు అండగా వుంటాను - మీ ఇద్దరికి వివాహం నేను జరిపిస్తాను.” ఉపన్యాసం దంచాడు వాసు.

“ ఎప్పుడు ? అడిగాడు మొగతను.

“ నీ పేరేంటి !”

“ రాజు !” చెప్పాడు . “ ఈమె పేరు రాణి !”

“ ఊ ! పేర్లు కూడ కలిశాయన్నమాట - అయితే కులం కలవలేదనుకుంటా - అమర ప్రేమకు అవన్నీ అడ్డు రావు - రేపుదయం పది గంటలకు సాయిబాబా గుడిలో మీకు వైభవంగా పెళ్ళి జరిపిస్తాను - నేరుగా మీ యిద్దరూ అక్కడికి వచ్చేయండి - ఈ టోగా మీరేం పిచ్చి పన్ను చేయద్దు - జీవితం అమూల్యమైంది.” అంటూ హిత బోధ చేశాడు.

వాళ్ళిద్దరూ ఆనందంగా విన్నారు - చీకటి పడటంతో వాళ్ళను అక్కడ వదిలి పెట్టి వచ్చేశాడు - మరునాటి కార్యక్రమంకు ఏర్పాట్లు చేయాలి కాబట్టి.

ఆ రాత్రి అతి కష్టం మీద నిద్ర పోయాడు - జీవితంలో తను చేస్తున్న ఒక మంచి పని. ఒక ఉచిత వివాహం!

స్వంత కొడుకులకు, కూతుళ్ళకు పెళ్ళి చేయకుండా వదిలేస్తున్న కాలంలో - ముక్కు మొహం తెలియని ప్రేమికులను తను జంటగా చేయ బోతున్నాడు.

వాసు 'హాగ్రేట్ యూ ఆర్ !' అని తన్ను తాను అభినందించుకున్నాడు.

భార్యమణి బాలను ఆవివాహానికి ముఖ్య అతిథిగా ఆహ్వానించాడు - ఎంతైనా భార్య కదా - తన కీర్తి ప్రతిష్ఠలలో ఆమెకూ కొంచెం వాటా యిద్దామని.

“ చీ చీ ! అనాథ పెళ్ళిళ్ళకు - అనాథ ప్రేత సంస్కారాలకు నేను రాలేను. నాకు అర్జెంటు పన్ను చాలా ఉన్నాయి.” అని తిరస్కరించి వెళ్ళి పోయింది.

అనుకున్న టైంకు అనుకున్నట్లుగా అందరూ సమావేశమయ్యారు. జర్నలిస్టులను - ఫోటో గ్రాఫర్లను - టీ వీ ఛానెళ్ళ వాళ్ళను డబ్బు లిచ్చి మరీ పిలిపించాడు.

'మాంగల్యం తంతునామే ' అంటూ మంగళ సూత్రధారణ అయిపోయింది. పేపరోళ్ళు ఘనంగా ఆ కార్యక్రమాన్ని వీక్షించారు. ఇతను మంచి స్టార్ హోటల్లో భోజనాలు ఏర్పాటు చేశాడు అందరికీ - అంతకు ముందు జరిగిన అన్నదాన కార్యక్రమం మనసులో మెదులుతూ ఉండటంతో, ఈ సారి అటువంటి పొరపాట్లు జరగకూడదని.

నూతన వధూవరులకు మంచి ఏసీ డీలక్సు రూము బుక్ చేశాడు, హోటల్లో 'డోంట్ డిస్టర్బ్! న్యూ లీ మేరీడు' అను బోర్డు పెట్టించాడు. వాళ్ళిద్దరూ ఇతని కాళ్ళకు మొక్కారు.

'దీర్ఘ సుమంగళీ భవ!' అని ఆమెను - 'దీర్ఘాయుష్మాన్ భవ!' అంటూ అతడిని దీవించాడు.

మరునాడు పొద్దున్నే పోయి బజారులో కనిపించిన పేపర్లన్నీ కొనుక్కొచ్చాడు.

అన్నింటో పెళ్ళి ఫోటోలు - వార్తలు వేశారు.

ఇతని దాతృత్వాన్ని పొగుడుతూ చాలా పత్రికలు రాశాయి. ఇతన్ని సమాజం ఆదర్శంగా తీసుకోవాలంటూ ఆకాశానికి ఎత్తేశాయి.

ఈ సారి ఖచ్చితంగా తనకు సన్మానాలు జరుగుతాయని - అదృష్టం కల్పి వస్తే 'సంఘశ్రీ' అనో 'సేవారత్న' అనో బిరుదులు వస్తాయనుకున్నాడు.

నూతన జంటను పలకరిద్దామని ఉదయం పదికి తయారై బయటకు రాబోయాడు. ఈ లోగా ఓ జీపు వచ్చి ఆగింది.... దాంలోంచి యస్సై - ఇద్దరు పోలీసు కానిస్టేబుళ్ళు - ఇంకా నలుగురు అపరిచిత వ్యక్తులు దిగారు.

'అరె ! ప్రభుత్వం ఇంత తొందరగా తనకు అవార్డు ప్రకటిస్తుందా?' అని ఆశ్చర్య పోయాడు. ఎంతైనా హైటెక్కు ప్రభుత్వం గదా! ఏం జరిగినా ఆశ్చర్యంలేదు.

“ రండి ! రండి ! కూర్చోండి పేపర్లో చూసినట్లున్నారు - ” నవ్వుతూ ఆహ్వానించాడు

“ సారీ ! మేం కూర్చోడానికి రాలేదు - డ్యూటీలో వచ్చాం - యస్సై

“ ఇద్దరుగాని లేండి - ఓ నిమిషం కూర్చుంటే కనీసం మీకు కూల్ డ్రింక్స్ న్నా తెప్పిస్తాను” సిగ్గుపడిపోతూ చెప్పాడు - వాళ్ళేదో మూమెంట్లో యివ్వు బోతున్నట్లు ఊహించుకుంటూ.

“ చేసిన వెధవ పని చాలక మమ్మల్ని కూల్ డ్రింక్ తో ఐస్ చేద్దామను కుంటున్నావా రాస్కెల్ !” ఓ గళ్ళ లుంగీ అతను అరిచాడు.

“ మా అమ్మాయిని కిడ్నాప్ చేసి - ఎవడికో యిచ్చి పెళ్ళి చేస్తావు - నీ అంతు చూస్తాం!” ఇంకో పెద్ద మనిషి కళ్ళు ఎర్ర చేశాడు.

“ నా పెళ్ళాంకు మళ్ళీ పెళ్ళి చేయడానికి నీ కెంత ధైర్యంరా?” ఓ కుర్రాడు చేతులు మడిచాడు.

వాసుకు జరుగుతున్న దేంట్లో అర్థం కావడంలేదు.

“ యు ఆర్ అండర్ అరెస్టు మిస్టర్ వాసు. నీ మీద కిడ్నాపు - నగల దొంగతనం నేరాలు రిజిస్టరు చేయబడ్డాయి.” యస్సై చెప్పాడు.

“ బాలా ! ఏమిటీ గోల!” అంటూ కుప్పకూలి పోయాడు వాసు.

హడావిడికి బాల పరుగెత్తుకుంటూ వచ్చి యస్సైని ఆరా తీసింది ఇదీ

విషయం

రాణికి ఇదివరకే పెళ్ళయింది. అనంతపురంలో కాపురం. పదేళ్ళ బాబున్నాడు - మళ్ళీ ఈ మధ్య పాపకు జన్మ యిచ్చింది - డెలివరీ కష్టమయి ఆమెకు కొంచెం మతి స్థిమితం తప్పింది. వారం రోజులుగా ఆమె కనపడ్డం లేదు - పోలీసులు కేసు కూడ రిజిస్టరు చేసుకున్నారు. కడపలో రాజు ఓ పేషెంటుట ! హాస్పిటల్ నుంచి పారిపోయి వచ్చాట్ట. అతనికి ఇది వరకు పెళ్ళయింది - భార్య బిడ్డలున్నారు. కాని హెచ్.ఐ.వి. పాజిటివ్ రావడంతో ఇంట్లోంచి పారిపోయి వచ్చి కర్నూలు హాస్పిటల్లో అడ్మిట్ అయ్యాడు. అక్కడ నుంచి కూడ పారిపోయాడట.

వీళ్ళిద్దరి కోసం పోలీసులు గాలిస్తున్నారు అనంతపురంలో, కడపలో విడివిడిగా. రాజు ఆమెను చూసి, వెంటబడి కర్నూలు తీసుకువచ్చాడుట.

ఒక రోజు మంత్రాలయంలో రాజుకు రాణితో పరిచయమైందిట! ఆమె అమాయకత్వం - ఆమె నగలు రాజును బాగా ఆకర్షించాయిట. వాళ్ళ ఊరుకు తీసుకపోతానని చెప్పి కర్నూలులో దింపి మాయమాటలు చెప్పాడట - వాళ్ళవాళ్ళను పిలిపిస్తున్నానని. కర్నూలు పోలీసులకు దొరికినట్లు దొరికి తప్పించుకు పోయాట్ట రాజు ఆమెను తీసుకొని.

ఈలోగా మన సంఘసేవ పిపాసకుడు వాసు వారికి వివాహం జరిపించాడు - శాస్త్రోత్తంగా.

పేపర్లో ఫోటోలు వార్తలు చూసి అందరూ పరుగెత్తుకుంటూ వచ్చారు అటు అనంతపురంనుండి - ఇటు కడపనుండి - కర్నూలు పోలీసు స్టేషనుకు. అప్పుడు పోలీసులు విజృంభించారు.

జీపులో వాసును కూర్చో పెట్టుకుని లాడ్జికి తీసుకు వచ్చారు అప్పటికి రాణి పిచ్చి చూపులు చూస్తూ బోసి మెడతో ఒంటరిగా ఉంది.

ఉదయాన పోయిన రాజు తిరిగి రాలేదు.

ఆమె నగలు ఏవీ లేవు ఒంటిమీద.

వాసును స్టేషన్కు తీసుకు పోయి యస్సై వాయిచేశాడు.

“ మహా ప్రభో నాకే పాపం తెలీదు ” అంటూ లబోదిబో ఏడ్చాడు.

రాణి వాళ్ళాయన వాసును పిచ్చు కొట్టుడు కొట్టాడు స్టేషనులో.

“ నా కెటువంటి దురుద్దేశం లేదు - వాళ్ళు తలలాడిస్తేనే నేను పెండ్లి చేసింది - బలవంతాన చేయలేదు - వాళ్ళు యిటువంటి వాళ్ళని తెలిస్తే నేను వాళ్ళ జోలికి పోయే వాడిని కాను - ” అంటూ కాళ్ళు పట్టుకున్నాడు.

“ నన్ను నమ్మండి - నన్ను వదిలిపెట్టండి ” అంటూ ప్రాధేయ పడ్డాడు.

“ మీరు అన్ని విషయాలు కోర్టులో చెప్పండి!” అని యస్సై తిరస్కరించాడు.

బాల నానా తిప్పలు పడి - యమ్మేల్యేను కల్పి అంతా వివరించి అతని ద్వారా డిఐజికి ఫోన్ చేయించింది - వాసును వదలమని.

ఓ లాయరును తీసుకుని స్టేషనుకు వచ్చింది.

అతి కష్టం మీద బెయిలుపైన విడుదలయ్యాడు వాసు. బెయిలుయిచ్చిన పెద్ద మనిషి ఓ కండీషను పెట్టాడు.

“ ఇకమీదట సంఘసేవా కార్యక్రమాల జోలికి పోకూడదు ” అని

“ ఇంత ఘన సన్మానం జరిగింతర్వాత ఇంక మామూలు సన్మానాలకోసం ఎందుకు దేవులాడుతాను - బ్రతికి వున్నంత కాలం ఈ సేవల జోలికి పోను - నన్ను వదిలి పెడితే అంతే చాలు ! ” అని ఒట్టు పెట్టుకున్నాడు వాసు .